
Devaih Kritam 07 Shiva Stotram

దేవైః కృతం చ శివస్తోత్రమ్

Document Information



Text title : Devaih Kritam 07 Shiva Stotram

File name : devaiHkRRitaM07shivastotram.itx

Category : shiva, lingapurANa, stotra

Location : doc_shiva

Proofread by : PSA Easwaran

Description/comments : lingapurANa | uttarabhAga | adhyAya 18/1-39||

Latest update : October 12, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 12, 2024

sanskritdocuments.org



దేవైః కృతం ౭ శివస్తోత్రమ్



దేవా ఊచుః ।

య ఏష భగవాన్ రుద్రో బ్రహ్మవిష్ణుమహేశ్వరాః ।

స్కన్దశ్చాపి తథా చేన్ద్రో భువనాని చతుర్దశ ।

అశ్వినౌ గ్రహతారాశ్చ నక్షత్రాణి చ ఖం దిశః ॥ ౧॥

భూతాని చ తథా సూర్యః సోమశ్చాప్తౌ గ్రహస్తథా ।

ప్రాణః కాలో యమో మృత్యురమృతః పరమేశ్వరః ॥ ౨॥

భూతం భవ్యం భవిష్యచ్చ వర్తమానం మహేశ్వరః ।

విశ్వం కృత్స్నం జగత్సర్వం సత్యం తస్మై నమో నమః ॥ ౩॥

త్వమాదౌ చ తథా భూతో భూర్భువః స్వస్తభైవ చ ।

అన్తే త్వం విశ్వరూపోఽసి శీర్షం తు జగతః సదా ॥ ౪॥

బ్రహ్మైకస్త్యం ద్విత్రిధార్థమథశ్చ త్వం సురేశ్వరః ।

శాన్తిశ్చ త్వం తథా పుష్టిస్తుష్టిశ్చాప్యహుతం హుతమ్ ॥ ౫॥

విశ్వం వైవ తథాఽవిశ్వం దత్తం వాఽదత్తమీశ్వరమ్ ।

కృతం చాప్యకృతం దేవం పరమప్యపరం ధ్రువమ్ ।

పరాయణం సతాం వైవ హ్యసతామపి శఙ్కరమ్ ॥ ౬॥

అపామ సోమమమృతా అభూమాగన్మ జ్యోతిరవిదామ దేవాన్ ।

కిం నూనమస్మాన్కృణవదరాతిః కిము ధూర్తిరమృతం మర్త్యస్య ॥ ౭॥

ఏతజ్జగద్ధితం దివ్యమక్షరం సూక్ష్మమవ్యయమ్ ॥ ౮॥

ప్రాజాపత్యం పవిత్రం చ సౌమ్యమగ్రాహ్యమవ్యయమ్ ।

అగ్రాహ్యేణాపి వా గ్రాహ్యం వాయవ్యేన సమీరణః ॥ ౯॥

సౌమ్యేన సౌమ్యం గ్రసతి తేజసా సేవన లీలయా ।

తస్మై నమోఽపసంహర్త్రే మహాగ్రాసాయ శూలినే ॥ ౧౦॥

హృదిస్థా దేవతాః సర్వా హృది ప్రాణే ప్రతిష్ఠితాః ।

హృది త్వమసి యో నిత్యం తిస్తో మాత్రాః పరస్తు సః ॥ ౧౧॥

శిరశ్చోత్తరతశ్చైవ పాదౌ దక్షిణతస్తథా ।

యో వై చోత్తరతః సాక్షాత్స ఓఙ్కారః సనాతనః ॥ ౧౨॥

ఓం కారో యః స ఏవేహ ప్రణవో వ్యాప్య తిష్ఠతి ।

అనస్తస్తారసూక్ష్మం చ శుక్లం వైద్యుతమేవ చ ॥ ౧౩॥

పరం బ్రహ్మ స ఈశాన ఏకో రుద్రః స ఏవ చ ।

భవాన్మహేశ్వరః సాక్షాన్మహాదేవో న సంశయః ॥ ౧౪॥

ఊర్ధ్వమున్నామయత్యేవ స ఓఙ్కారః ప్రకీర్తితః ।

ప్రాణానవతి యస్తస్మాత్ ప్రణవః పరికీర్తితః ॥ ౧౫॥

సర్వం వ్యాప్నోతి యస్తస్మాత్సర్వవ్యాపీ సనాతనః ।

బ్రహ్మ హరిశ్చ భగవానాద్యంతం నోపలబ్ధవాన్ ॥ ౧౬॥

తథాన్యే చ తతోఽనంతో రుద్రః పరమకారణమ్ ।

యస్తారయతి సంసారాత్తార ఇత్యభిధీయతే ॥ ౧౭॥

సూక్ష్మో భూత్వా శరీరాణి సర్వదా హ్యాధితిష్ఠతి ।

తస్మాత్సూక్ష్మః సమాఖ్యాతో భగవన్నీలలోహితః ॥ ౧౮॥

నీలశ్చ లోహితశ్చైవ ప్రధానపురుషాన్వయాత్ ।

స్కన్దతేఽస్య యతః శుక్రం తథా శుక్రమపైతి చ ॥ ౧౯॥

విద్యోతయతి యస్తస్మాద్వైద్యుతః పరిగీయతే ।

బృహత్త్వాద్బృంహణత్వాచ్చ బృహతే చ పరాపరే ॥ ౨౦॥

తస్మాద్బృంహతి యస్మాద్ధి పరం బ్రహ్మతి కీర్తితమ్ ।

అద్వితీయోఽథ భగవాన్స్తరీయః పరమేశ్వరః ॥ ౨౧॥

ఈశానమస్య జగతః స్వర్గృతాం చక్షురీశ్వరమ్ ।

ఈశానమిన్ద్రసూరయః సర్వేషామపి సర్వదా ॥ ౨౨॥

ఈశానః సర్వవిద్యానాం యత్తదీశాన ఉచ్యతే ।

యదీక్షతే చ భగవాన్నిరీక్ష్యమితి చాఙ్మయా ॥ ౨౩॥

ఆత్మజ్ఞానం మహాదేవో యోగం గమయతి స్వయమ్ ।

భగవాంశ్చోచ్యతే దేవో దేవదేవో మహేశ్వరః ॥ ౨౪॥

సర్వాంతోకాన్ క్రమేజ్ఞైవ యో గృహ్ణాతి మహేశ్వరః ।

విస్సృజత్యేష దేవేశో వాసయత్యపి లీలయా ॥ ౨౫॥

ఏషో హి దేవః ప్రదిశోఽనుసర్వాః పూర్వో హి జాతః స ఉ గర్భే అన్తః ।

స ఏవ జాతః స జనిష్యమాణః ప్రత్యజ్ఞాఖాన్తిష్ఠతి సర్వతోముఖః ॥ ౨౬॥

ఉపాసితవ్యం యత్నేన తదేతత్సద్భిరవ్యయమ్ ।

యతో వాచో నివర్తన్తే హ్యప్రాప్య మనసా సహ ॥ ౨౭॥

తదగ్రహణమేవేహ యద్వాగ్వదతి యత్నతః ।

అపరం చ పరం వేతి పరాయణమితి స్వయమ్ ॥ ౨౮॥

వదన్తి వాచః సర్వజ్ఞః శక్కురం నీలలోహితమ్ ।

ఏష సర్వో నమస్తస్మై పురుషః పిఙ్గలః శివః ॥ ౨౯॥

స ఏష స మహారుద్రో విశ్వం భూతం భవిష్యతి ।

భువనం బహుధా జాతం జాయమానమితస్తతః ॥ ౩౦॥

హిరణ్యబాహుర్భగవాన్ హిరణ్యపతిరీశ్వరః ।

అమ్బికాపతిరీశానో హేమరేతా వృషధ్వజః ॥ ౩౧॥

ఉమాపతిర్విరూపాక్షో విశ్వస్సృగ్వీశ్వవాహనః ।

బ్రహ్మణం విదధే యోఽసౌ పుత్రమగ్రే సనాతనమ్ ॥ ౩౨॥

ప్రహిణోతి స్మ తస్యైవ జ్ఞానమాతృప్రకాశకమ్ ।

తమేకం పురుషం రుద్రం పురుహూతం పురుష్టుతమ్ ॥ ౩౩॥

బాలాగ్రమాత్రం హృదయస్య మధ్యే విశ్వం దేవం వహ్నిరూపం వరేణ్యమ్ ।

తమాతృస్థం యేఽనుపశ్యన్తి ధీరాస్తేషాం శాన్తిః శాశ్వతీ నేతరేషామ్ ॥ ౩౪॥

మహతో యో మహీయాంశ్చ హ్యణోరప్యణురవ్యయః ।

గుహాయాం నిహితశ్చాత్మా జన్తోరస్య మహేశ్వరః ॥ ౩౫॥

వేశ్మభూతోఽస్య విశ్వస్య కమలస్థో హృది స్వయమ్ ।

గహ్వరం గహనం తత్త్వం తస్మాన్తశోఽర్ధ్వతః స్థితః ॥ ౩౬॥

తత్రాపి దహ్రాం గగనమోఙ్కారం పరమేశ్వరమ్ ।

బాలాగ్రమాత్రం తన్మధ్యే ఋతం పరమకారణమ్ ॥ ౩౭॥

సత్యం బ్రహ్మ మహాదేవం పురుషం కృష్ణపిఙ్గలమ్ ।

ఊర్ధ్వరతేనమిశానం విరూపాక్షమజోద్భవమ్ ॥ ౩౮॥

అధితిష్ఠతి యోనిం యో యోనిం వాచైక ఈశ్వరః ।
దేహం పఞ్చవిధం యేన తమీశానం పురాతనమ్ ॥ ౩౯ ॥
ఇతి శ్రీలింగమహాపురాణే ఉత్తరభాగే అష్టాదశాధ్యాయాంతర్గతం
దేవైః కృతం శివస్తోత్రం సమాప్తమ్ ।
లింగపురాణ । ఉత్తరభాగ । అధ్యాయ ౧౮/౧-౩౯ ॥

lingapurANa . uttarabhAga . adhyAya 18/1-39..

Proofread by PSA Easwaran

——
Devaih Kritam 07 Shiva Stotram
pdf was typeset on October 12, 2024

——
Please send corrections to sanskrit@cheerful.com

